




# నీలం

సుబ్బరామశాస్త్రి



మణిమాలిక. ౪

హ క్కు లు  
క వి లే

మూ ల్యం  
అ ర్థ రూ పా యి

ప్ర థ మ  
మ ద్ర ణం

ನಿಲಂ



ವಿ ದ್ವಾ ಕಾ  
ಪ್ರೆಡಿಪಾ ಟಿ

బెజవాడ అంధగ్రంథాలయ మద్రాసురకాల యందు  
అ. శంకటరత్నం, M. Sc. గారిచే ముద్రింపబడియె. 1942.

## నీలం

‘మనియార్డ్ రున్నదండీ’ అన్నాడు పోస్టుజవాను కవరిస్తూ. ఏదైనా పుస్తకాల బాపతేమో ననుకుని “ఎంత ?” అన్నా. “పాతిక రూపాయలండీ” అన్నా డతను. ఫారంమీద సంతకం పెట్టి చూశాను. మిస్ నీలం, యం. బి. బి. యస్., లాయడ్సురోడ్డు, గోపాలపురం అని వుంది. కవరు విప్పాను. ఫలానా రోజు మెయిలులో బయలుదేరుతున్నానని వైరు చేశాను.

నీలం అసలు పేరు నీలవేణి. ఆ అమ్మాయి నేను, ఫోర్టు ఫారం దగ్గరనుంచీ డివిజన్ మేట్సుము. అంతకుముందు క్లాస్ మేట్సుము మాత్రమే. ఫోర్టుఫారంలో కొచ్చేసరికి ఆ అమ్మాయికి 11, నాకు 14. అట్టెండెన్ను రిజిస్టరులో నాపేరు ముందు, ఆ పేరు తర్వాత. కాని సీట్సులో మాత్రం ఆ అమ్మాయి బెంచి ముందు మా బెంచి వెనుక. ఒకసారి నేను వారంరోజులు సెలవు పెట్టాను. మా సైన్సుమాస్టరు ఆర్కిమెడిస్ సూత్రం చెప్పారుట. ఇంకా ఏవో చెప్పారుట. నేను క్లాసులోకి కాస్త లేటుగా కూడా వెళ్లాను. ఆయన ఒక వరుసగా ప్రశ్నకు సమాధానం చెప్పలేని పిల్లలను బాదుకుంటూ వస్తున్నాడు. నేను నుంచున్నా. ఆ వరుసలో తర్వాత వాణ్ణి నేనే. అదే ప్రశ్న న న్నడిగారు. నేను వూరుకున్నా. చేయి చాప మన్నారు. మీరు చెప్పినప్పుడు నేను వూళ్లోలేనండి అన్నా. “వీల్లేదు, అది సమాధానం కాదు, తర్వాత ఎందుకు తెలుసుకోలేదు. నీవు సెలవపెట్టడానికి నే జవాబుదారా” అన్నారు.

“నేను పూరునుంచి యీ తొమ్మిది గంటల బండి కేనండి వచ్చా”నన్నా. క్లాసంతా గొల్లున నవ్వారు. ఆయనకు అవిశ్వాసం కలిగింది. ‘మన్ని ధిక్కరిస్తాడా’ అనే అహం ముందుకు వచ్చింది. “చేతులు రెండు చాపు” అన్నారు చాపాను. నాకు దెబ్బలు తినడం అభ్యాసం లేదు. పైగా ఎవర్నన్నా కొడుతున్నా చూడలేను. రెండుచేతులమీదా రెండు అరడజన్లు నడ్డించారు. నేను కళ్ళుమూసుకునే వున్నాను. చాచిన చేతులు అల్లాగే వున్నాయి. ఒకవేలు దగ్గర చిట్టింది. పాపం ఆయనగుండె కరగి పోయింది. అంతటితో కొట్టడం ఆపేశారు. వెంటనే కుర్చీలో వెళ్ళి కూర్చున్నారు. మిగిలిన విద్యార్థులను వరుసగా ప్రశ్నించుకూడ లేదు. నేను కళ్ళు తెరిచాను. ఒక్క మాటుగా జొటజొట నీళ్ళు కారివై. ఆ కారడంలో నాకెదురుగా తిరిగిన నీలం కళ్ళనిండా నీలాలు చూశాను. మాస్టరుగారి ముఖాన నెత్తురుచుక్క లేదు. ఆయన కళ్ళకూడా చెమ్మగిల్లకపోలేదు. ఆపూటకు పాపం చెప్పడం మానేశారు. సీమసున్నం చాకుతో చెక్కి అంటించారు. పిల్ల లందరూ ఆయన కుర్చీలో కూర్చుండగానే నెత్తురుచేతిని చూచి వెళ్లారు. ఆయనకు అభిమానం కలిగింది. ‘ఎవరైనా కొట్టాలని కొడతారా? ప్రిన్సిపుల్ పాటించాలి. అత సంటే నాకేం పగ’ అన్నారు. వెంటనే నీలం అందుకుని “మంచి ప్రిన్సిపిల్ మాస్టారూ” అంది. నేను నిర్భాంత పోయాను. క్లాసంతా గొల్లుమని నవ్వారు. స్కూలు వదిలేరు. ‘నీ నోట్ పుస్తకం ఇల్లా ఇవ్వవోయ్, కాపీచేసుకొస్తా’నన్నా. “నీవు వారం రోజులు దాకా వ్రాయలేవు. నీ పుస్తకం యివ్వు. నేను కాపీ చేసిస్తా” నన్నది నీలం. ఇది మా ప్రథమపరిచయం.

వేసవి పరీక్షలు దగ్గరకు వచ్చినై. నీలానికి లెక్కలూ, తెలుగు వ్యాకరణం కాస్త మందకొడి. నా లెక్కలపుస్తకం చూచి యిస్తానని ఒకరోజున తీసుకుంది. మళ్ళీ యిచ్చిన తర్వాత చూతున్నగాదా దాంట్లో ఒకచిన్న పుత్తరం వుంది. “నన్ను లెక్కలలోనూ తెలుగులోనూ నువ్వే ప్యాసు చేయించాలి. పరీక్షలు దగ్గరకు వచ్చినై. ఈలోపుగా యివి నాకు నువ్వు వచ్చేటట్టుగా చెయ్యకపోతే గట్టిగా ఫేలైపోతాను. నువ్వు ప్యాసవు తావు. నేను యీక్లాసులోనే బహుశా యీబెంచీమీదే వుంటాను.” నేను సమాధానం వ్రాయలేదు. ఉత్తరం చూడ నట్లుగా పూరుకున్నాను. మరురోజు ఒక 50 పేజీ బ్రాహ్మణుడు మాక్లాసు వరండాలోకి వచ్చాడు. మా మాస్టరును ‘ఫలానా’ కుర్రవాడిని ఒకమాటు పిలవండి అని చెప్పాడు. మా మాస్టరు నాకు చెప్పడంతో నేను వరండాలోకి వెళ్ళాను. ‘ఇల్లారావోయ్’ అని ఇంకా దూరంగా తీసుకుపోయి నా వివరా లన్నీ అడిగి మీ వాళ్ళ సందరినీ నేను ఎరుగుదునని చెప్పి, ఆఖరుకు “నువ్వు చిన్నవాడవు కనుక చెబుతున్నాను. నాయనా! ఒక్కమాట విను. విద్య తెలిసివుండి చెప్పకపోతే అడివిలో ప్రయోజనం లేని వృక్షమై పుడతాడని వుంది. కాస్త మా అమ్మాయిని పరీక్షలయ్యేదాకా దగ్గరవుండి చదివించుదూ. కలిసిచదవడంలో నీ చదువు గట్టి పడుతుంది” అన్నాడు. ఈయన బ్రాహ్మణుడు. నీలం కళావంతుల పిల్ల. నాకు వెంటనే ఏమీతోచక “మీ అమ్మాయి ఎవరన్నా. “ఆహా! నీలవేణి ఎరగవూ” అన్నాడు. “మాస్టరు గారికి ఎక్కువ విషయాలు తెలుస్తాయి. చెప్పే



నేర్పు వుంటుంది. పోనీ ట్యూషన్ చెప్పించండి” అన్నా. ఆయన చీకాకుపడి “అబ్బా! యీమాటలకేం లేద్దు. మా అమ్మాయి ట్యూషన్ వద్దంటోంది. తెలుగు మాస్టరుకు లెక్కలు రావు. లెక్కల మాస్టరుకు తెలుగువ్యాకరణం రాదు. అయినా ఒక గంట మొక్కుతీర్చుకు పోతారు. మీరిద్దరూఅయితే వచ్చేదాకా విషయాన్ని సంప్రదించుకోవడానికి వీలవుతుంది. చెప్పడం మరిచిపోయాను నాయనా- తూర్పు వీధిలో డాక్టరుగారి సందు కనతలసందు మేడ. మీకు అంతరాయం లేమీ వుండవు. ఏదో పెద్దవాణ్ణి వచ్చి చెప్పానని గౌరవం అన్నా వుంచి రేపటనుంచి రా - నాయనా” అన్నాడు.

\*

\*

\*

ఆమరురోజు పొద్దున నేను వెళ్లాను. నీలం వచ్చి నన్ను మేడమీదికి తీసుకువెళ్ళింది. గదిలో తివాసీమీద పరుపుపరచి వుంది. అక్కడ కూర్చున్నా. ఆ అమ్మాయి దాని కెదురుగా వున్న మరో పరుపుమీద కూర్చుంది. అవాళ శనివారము. స్కూలు లేదు. వడ్డీ లెక్కలో ఒకదానికి ఆస్సరు రాలేదు. అది వెంటనే నాకు యిచ్చింది. ఆఖరు టైపులో తప్పింది. ఆ తప్పు చూపించితే సరియైన ఆస్సరు వచ్చింది. ఇంతట్లో దర్వాజా తెరుచుకుని అవతల గదిలోంచి మడిబట్టతో వచ్చాడు వాళ్ళ నాన్న. ‘నాయనా! ప్రసాదం పుచ్చుకో’మని కొబ్బరి ముక్కలు పెట్టాడు. తర్వాత ‘అమ్మా! యిదిగో’ అని ఆ అమ్మాయికి కూడా యిచ్చాడు. ఆయన మడి లక్షణం చూస్తే నా కాశ్చర్యం కలిగింది. ఆయన విచారంతో “ఇద్దరు

పెళ్లాటను చేసుకుంటే నాపటం నానెత్తిని పొడిచి పోయారు నాయనా. తర్వాత దీని తల్లికి కన్నెరికం పెట్టాను. అప్పటి నుంచి జీవితం ఇల్లాగే గడుస్తోంది. నాకు ఇది ఒక్కతే కూతురు నాయనా” అన్నాడు. “అబ్బ! పోసీయవే. చదువుకో నివ్వకుండా నువ్వాకటే” అంటూ కాస్త సిగ్గుతో మారాము చేసినట్లుగా అంది. “చదువుకోవే అమ్మా - చదువుకో - చదువుకో నాయనా-ఇద్దరూ చదువుకోండి” అని ఆయన వెళ్ళిపోయాడు.

\*

\*

\*

ఇద్దరమూ స్కూలుపై నలు ప్యాసయినాము. ‘తర్వాత ఏం చేస్తావోయ్’ అంది నీలం. పైకిచూపించి “ఆకాశం గగనం శూన్యం” అన్నా. ఏమిటీ ఇంటర్మీడియేట్ చదవ్వా” అంది. ‘మావాళ్లు చెప్పించలేరన్నా.’ ముఖం చిన్నపుచ్చుకు పూరు కుంది. ‘దశానాం ఏకాదశ’ నేను చెప్పిస్తా, మీరిద్దరూ కలిసి చదవండి F. A.’ అన్నాడు నీలం తండ్రి ప్రక్కగదిలోనుంచి. నీలం ఏనుగునెక్కింది. ‘Loyola’ లో జేరుదామోయ్’ అంది. నేను మాట్లాడలేదు. ‘ఏమిటోయ్ మనసిచ్చి మాట్లాడవూ!’ అంది నీలం. “మావాళ్లు అంగీకరించరు. నన్ను విడిచి వుండ లేరుకూడా” అన్నా. “ఎక్కడైనా ప్రవేశిస్తావా గుమాస్తాగా” అంది. ‘చెయ్యి వేళాకోళం చెయ్యి’ అన్నా. “తెలియ కడుగుతున్నానోయ్, పోసీ కవిత్వం వ్రాస్తున్నావ్ కదా విద్యార్థకు చదువుతావా” అంది. “ఏమో అంతా అయోమయంగావుంది. నన్ను మాట్లాడించకు” అన్నా. నీలం కిక్కురు మనలేదు.

ఆరాత్రి ఇద్దరం జట్కూమీద సినిమాకు వెళ్లాలి. నీలం మొహం పరీక్ష ఫెయిలయిన దానికంటే హీనంగా వుంది. రిజర్వుడులో కూర్చున్నాం. అవాళే కంసాలి యిచ్చిన వుంగరంమీద నీలం దృక్కులు ప్రసరించాయి. “ఏదోయ్ క్రొత్తవుంగరం వలె వుండే, బాగుంది. నీలజలం, దానిలో పద్దం, పైన మధుకరం, దానిలో పేరు, అంతా కవిత్వం” అంటూ తీసుకుంది. “ఇది ఇవాళే మా అమ్మ యిచ్చింది. చాలా విలువ గలరాయి” అని తనచేతి నీలపుటుంగరం చూడమని యిచ్చింది. ఉంగరాలు మారాయి. సినిమాలో నాయకుడు నాయికకోసం మంచి త్యాగంచేశాడు. నాయిక కేవలం పతిశీల. సినిమా అయిన తర్వాత జట్కూలో వస్తూంటే “నేను కూడా చదువు మానేస్తా” అంది గద్గదస్వరంతో. ‘ఎందుకని’ అన్నా. ‘మూడు సంవత్సరాల సాహచర్యం’ అంటూ కంట నీరుపెట్టింది. “నీవు చదివే తీరాలి - నాతో వంటేమిటి, పిచ్చితనం” అన్నా. “నేను జ్ఞాపకం వుంటానా మీకు” అంది. “మీకు ఏమిటి? అన్నా. బండి దిగింది నీలం. ‘రేపురాత్రి బండికి ప్రయాణ మంటున్నారు మా నాన్నా మా అమ్మా’ అంది. “రేపు పది గంటలకు వస్తాలే” అన్నా. జట్కూ మా యింటికి నడిచింది.

\*

\*

\*

మరురోజు 10 గంటలకు నీలం యిల్లు ఖాళీ.

\*

\*

\*

క్వీమ్సీస్ కాలేజీలో చేరిన తర్వాత ఒక పుత్తరం వచ్చింది, ఆ రోజున వర్జ్యం రాత్రి వుండడంచేత ప్రొద్దున్నే

అర్జుంటు ప్రయాణం తాకిం దని. నీలం వుంగరం నా దగ్గరే వుండిపోయింది. తాను తర్వాత ఇక్కడికి వచ్చినపు తీసుకుంటానని వ్రాసింది నీలం.

ఆ వుత్తరానికి సమాధానం వ్రాశాను. తర్వాత కారణాంతరాలచేత చోటు మార్చవలసివచ్చి ఒక పల్లెటూళ్లో వున్నా - మళ్ళీ ఆరు సంవత్సరాలకు మనియార్డ్లరు - కవరు ఒకేపర్యాయం రావడం.

\*

\*

\*

సెంట్రల్ స్టేషన్ లో దిగాను. ఆవరణలో చూచాను. మిస్. నీలం, యం. బి. బి. యస్. అనే బోర్డుగల కాపు కనబడింది. వెంటనే ఆ కారుదగ్గకు వెళ్ళాను. 'మీరేనా ఫలానా' అంటూ ఒక లేడీ డ్రైవరు వచ్చింది. కారులో కూర్చున్నా. ట్రాంక్ లో ఇంటిదగ్గర దిగాం.

\*

\*

\*

'విన్నానోయ్- నీవు ఒక గట్టి స్థానం కల కవివని ఆధునికుల్లో. నీవు యీ చదువు మానినందువల్ల నా కేమీ కించలేదు. విద్యవల్ల అసలు కలుగవలసింది ఆంతరంగికంగా జ్ఞానం. బహిరూపంలో ధనం యశస్సుకూడా ఒకరకంగా బాహిరమైనదనే చెప్పవచ్చు. అట్టివి కలిగిననాడు మరొక చదువు దేనికి? నేను మా అమ్మాయికీ చదువుచెప్పించినందుకు విశేషం తృప్తి పడడంలేదు. కాని కొందఱకు ఉపకారం చేయడానికి అవకాశంగల వృత్తి అవడంవల్ల ప్రయోజనం లేకపోలేదు. అమ్మాయే డబ్బు సంపాదించాలి అనే నియమం లేదు. ఎదో

వెనక వున్నది చాలు. మీరు మా అమ్మాయి వుత్తరానికి సమాధానం వ్రాయలేదే?”

“నేను చోటు మార్చాను. అందుచేత నా కంద లేదు. నేను మళ్ళీ రెండువుత్తరాలు వ్రాశాను.”

“ఓహో: అయితే అప్పుడు కలకత్తాలో వుండివుంటాం. మొన్న రేడియోలో మీ వుత్తరాల విమర్శ జరిగినతర్వాత హిందూలో రివ్యూ చూచినతర్వాత మీభోగట్టా తెలిసింది. సర్వీస్ చేయడం మా అమ్మాయి కిట్టలేదు. ప్రైవేటు ఆసుపత్రి ఫెచ్చింగు. ఎప్పుడు అక్కర లేదనుకుంటే అప్పుడే అదికూడా మానెయ్యవచ్చు.”

‘బాగుంది’ అన్నా.

“బాబూ” అని కుర్చీ కాస్త దగ్గర జరుపుకున్నాడు.

“మా అమ్మాయికీ జోడు కలుపుదామని సంకల్పం” అని వూరుకున్నాడు.

నేను అప్రయత్నంగా “మీ అమ్మాయిని పెళ్లి చేసుకోవడానికి ఒకపాటివాడికి గుండె ఆనదు” అన్నా.

‘ఏం’ అన్నాడు ఆయన.

“ఆ - ఏమీలేదు. విద్య, రూపం, ధనం, శీలసంపత్తి - వీటిలో యీడుగా వుండాలికదా” అన్నా.

“ధనం - రూపం: ఇవి బాహిరమైనవి. అంతస్సు బాగుండాలి నాయనా. దయ సత్యం శౌచం వుంటే చాలు. చూడు, మీ రిద్దరూ ఎల్లా ఒకరిని ఒకరు అర్థం చేసుకున్నారో-

యావనప్రాదుర్భావం నుండీ పేమ చక్కని దోహదం  
పొందింది నాయనా! నీవు స్వీకరించాలి” అన్నాడు.

“నేను వివాహితుణ్ణి, తెలుసునా” అన్నా.

“నాకే కాదు. నీలానికి కూడా తెలుసు.”

“క్షమించండి. వేశ్య నాకు యిష్టం లేదు.”

ఆయన పూరుకున్నాడు.

“అయినా పరస్త్రీసంబంధం పాపం.”

ఆయనకు కోపం వచ్చింది. ఆ సంగతి ఆయన కళ్ళల్లో  
మాత్రమే తెలుస్తోంది.

‘పూర్వులు తెలియనివారు, మీరు తెలిసినవారు.’  
‘ఇల్లా అనడం చాలా తేలిక’ అని అనుకుని పూరుకున్నా.

“వేశ్య పరస్త్రీ కాదు” అన్నాడు.

‘చిత్రిమైన విషయం’ అన్నా.

“నీకు చిత్రిమైందే - పరస్త్రీ అంటే ఏమిటి? పనిని  
స్త్రీ అని అర్థం. పరుని స్త్రీ వివాహం అయితే కదా కావడం?  
వివాహం లేనప్పుడు కన్యకదా? కన్య నందరును కోరవచ్చును  
కదా. వేశ్య నిత్యము కన్యయే కదా. ఇతరములైన విషయా  
లను అల్లా వుంచితే వేశ్యతో వుండుట పాతకం మాత్రం కాదు.  
నే నందువల్లనే నా జీవితాన్ని ఇల్లా గడిపింది” అన్నాడు.

ఇంతలో నీలం పక్కగదిలోనుంచి తలుపు తోనుకు వచ్చింది. “కార్ రడీ” అంది.

నేను లేచాను. మెరీనాబీచ్ కి వెళ్లాం.

\*

\*

\*

ఒక్క పావుగంట యిద్దరం మాట్లాడలేదు. మీరు నన్ను చదువుకోమని ఆజ్ఞాపించారు. తర్వాత ఒక తెర మనయిద్దరిమధ్యా చాలారోజులు ఉండిపోయింది. ఒకరి ఉనికి ఒకరికి తెలియదు.

“నిజం” అన్నా.

“మన ఉభయుల ఉంగరాలు ఏ ముహూర్తాన మార్పు కున్నామో—”

నేను ఊరుకున్నా.

“మీ కెంతమంది పిల్లలు” అంది నీలం.

“ఇద్దరు” అన్నా.

‘తీసుకురాక పోయారా, ఒక్కరినన్నా?’ అంది.

ఊరుకున్నా.

“మన హైస్కూలు జీవితంలో నాకు యీ రోజువరకు ప్రతి చిన్నవిషయం జ్ఞాపకమంది. చాలా మనోహరమైన రోజులు. చిలుక గోరువంకల్లాగ ఉండేవాళ్ళం. నాకు మిమ్మల్ని వదిలి చదవడం ఇష్టంలేదు. చాలాకాలం బెంగగా వుండేది. క్రొత్తలో జ్వరంకూడా పడ్డాను” అంది.

‘పాపం’ అన్నా.

“ఈ నదికి కేవలం సముద్ర మిప్పుడు సన్నిహితమైంది” అని నామిది కొరిగింది.

“నీలం- నాకు భార్య, ఇద్దరు పిల్లలూ వున్నారు. నీవు ధనవంతురాలవు. నీ జీవితం కష్టాన్ని వరించడం నాకు బాగుండలేదు. ”

“ఒకప్పక్క గంభీరమైన బంగాళాఖాతం, ఒకప్పక్క విద్యాసముద్రులు మీరు. ఏదోఒకటే శరణ్యం. నా హృదయం ఆ వుంగరంతో ఆరోజునే మీకు సమర్పించా. నాకు వివాహం అప్పుడే జరిగింది. కాని ఒక దైవికమైన ఎడబాటు కలిగింది. ఆశాబంధంచేతనే నేను ఇన్నాళ్లు జీవించాను. సర్వము తెలిసిన మీయందు ఒక జీవితం ఆధారపడి వుంది.”

నా హృదయం కరిగిపోయింది.

\*

\*

\*

రాత్రి రెండుజాములు కావచ్చింది. నీలం నెమ్మదిగా కారు నడిపించి ఇంటికి తీసుకు వెళ్ళింది.

\*

\*



## దా హా ౦

“నీ అధరోష్ఠరక్తిమ ఈ గులాబీకి లేదు సుమా !”

అన్నాడు శ్యామలరావు.

లలిత అప్పుడే అదరిన పెదవిని తడుపుకుంటూ తలా వంచుకొని తేల్చిన కళ్లతో ఉద్యానవనంలో భర్త చూపిన గులాబీవంక చూస్తోంది. అదే సమయంలో ఒకమారుతం వచ్చి గులాబీ రెమ్మ నూగాడ చేసింది. ఆ స్పందనలో తదభి ముఖం వచ్చే అభికుమారునికి స్వాగతం యిచ్చిం దా వికసి తారుణపుష్పం. ఆ దృశ్యాన్ని చూసిన లలిత ముఖంలో లజ్జావిలాసం, శ్యామలరావు ముఖంలో ప్రకృతిసౌందర్యో పాసనాత్మ్య గోచరించాయి.

వాయువు మళ్ళీ వెనక్కి వీచింది. భృంగస్వర్గ కాకుం డానే వెనక్కి వెళ్లిపోయిం దా పుష్పం. ఆ వెళ్ళడంలో - ఎదురుగాలి వీవడంచేత బలవంతంగా వెనక్కి వెడుతూ వున్నట్లు స్పష్ట మవుతోంది. వెంటనే అదృష్టవంతుడైన మరో అభికుమారుడు ఆ పుష్పం సౌరభ్యానికి సౌందర్యానికి మనసు పడి దానిమీద వ్రాలాడు. ఆ గాలి పాటులో గులాబీపూవు చిందరవందరగా కదలినట్లు కనిపించింది. వాయువు స్తబ్ధమయింది. గులాబీ, భృంగం ముచ్చటగ వున్నారు. మొదట వచ్చిన తుమ్మెద గాలిసుడిలో ఏమయిందో.....

ఆ దంపతులు చూచారా దృశ్యం.

‘ఎంత అదృష్టవంతుడవోయ్’ అనుకున్నాడు, వ్రాలిన

భృంగాన్ని చూచి శ్యామలరావు. రెండు కన్నీటిబొట్లు విడిచింది లలిత, అతనికి కనపడ నీయకుండా.

\*

\*

\*

పునస్సంధాన మయినా మనసు విప్పి లలిత శ్యామలరావుతో మాట్లాడటంలేదు. ఆమె ఒంటరితనానికి అలవాటు పడినట్లు శ్యామలరావుకు గోచరించలేదు. ఆమె వేడి నిట్టూర్పులు విడవటం, తలగడ అప్పుడప్పుడు కన్నీటితో తడిసివుండడం చూచాడుకాని, పుట్టిల్లు విడిచిరావడంచేత కలిగిన బెంగగా అతడు నిశ్చయించుకొన్నాడు. ఆమె కేవిషయంలోను లోపం రానీయకుండా మాత్రం చూస్తూన్నాడు.

\*

రోజులు గడచి పోతున్నై. తాను ప్రేమించిన మోహనుడికి కాకుండా పోయింది; తనను పెళ్లిచేసుకున్న శ్యామలుడికి హృదయ మీయలేకుండా వుంది.

శ్యామలుని ఎట్లా ప్రేమిస్తుంది ?

ప్రేమించ కేం చేస్తుంది ?

ఒక సమస్య లలితహృదయంలో సుడిగుండాలు తిప్పుతోంది.

మధ్యాహ్నం పదకొండుగంట లవుతుంది. కిటికీచువ్వల్లోంచి ఉద్యానవనం వంక చూస్తూ గదిలో పర్యంకంమీద కూర్చుంది లలిత, తాంబూల చర్మణంతో. ఆ గదికి నాలుగైదు గజాల దూరంలో ప్రహరీగోడ వుంది. ఆ తర్వాతరోడ్డు. భర్త కచేరీకి వెళ్ళాడు. ఆ సమస్య తన హృదయాన్ని మెలి

వేస్తోంది. దుఃఖభారంతో జీవిత నుంతా గడిపేకన్న ఒక్కసారిగా త్యాగంచేస్తే ... ప్రాణాన్నే ... తాను ప్రేమించిన, తనను ప్రేమించిన మూర్తికోసం త్యాగంచేస్తే ... తన జీవితానికి ధన్యత అనుకుంది. కాని వెంటనే గుండెల్లో ఏమూల నుంచో “అది తప్పునుమా” అని తెలిపే గీతం ఏదో అవ్వకట్లాగా ధ్వనిస్తున్నట్లునిపించింది.

అప్పుడే ఆ గీతంనుంచే కాబోలు వరుసను అందుకొని అస్పష్టమైన అక్షరాలతో పరిచితకంతనాదం వినవచ్చింది. ఆ కంతనాదమే ఆమె మనస్ఫులకంమీద ఒక రేఖాచిత్రం చిత్రించింది. వెంటనే నెళ్ళి ఆమె తలుపుగడియ తీసింది. పాట గాడు ఆఖరిపాదాన్ని పూరిస్తూ సందు మళ్లేడు.

వెంటనే తెరచాప కెదురుగాలి వేస్తే వచ్చి ఒడ్డును కొట్టుకున్న పడవకు మళ్లే వచ్చి సోఫామీద కూలబడింది. “ఆత్మహత్య పాపమా!” తనకు నిర్ణయం కాలేదు. మనసావరించిన వరుణి వదలి తద్వైప్య అస్యపురుషుడితో సంసారం చేయడం పుణ్యమా!

ఒక్కసారిగా యీ వూహలో తన భర్త స్మృతి పథానికి వచ్చాడు. తాను ప్రేమించిన వ్యక్తికంటే మిన్నయైన దేహచ్ఛాయ, తననే కావాలని మనసా కోరి వివాహం చేసుకున్న వ్యక్తి — సంపాదనకల వ్యక్తి — ఒక్కమారుగా మనోనేత్రానికి గోచరించింది. తనవంక ఆత డిన్నాళ్ళనుంచీ ప్రేమతో చూచే చూపులనూ దానికి బదులుగా తాను చూచే జాలి చూపులనూ ఒక్కసారిగా వూహించుకుంది. తా నొక వ్యక్తికి

ఘోరాన్యాయం చేసినట్లు వెంటనే గోచరించింది. హఠాత్తుగా తన భర్త తాను ఉద్యానవనంలో కూర్చున్నప్పుడు చూచిన దృశ్యం జ్ఞప్తికి వచ్చింది. నోరులేని ఆ పుష్పం పూరుకున్నది - సరే - నోరుగల తాను మాత్రం చేసేదేమిటి? కారకత్వం ఆ పుష్పాని కెట్లాగై తే లేదో - తనకు అట్లాగే.....దానికి కారణమో...నుడిగాలి. తనకో.....ప్రార్థమేమో!

పన్నెండు వసంతాలు గడిచిన ఒక బాలిక శ్యామల రావుగారి గుమ్మంలో నుంచునివుంది. దారే పోయే బైరాగి దృష్టి ఆ అమ్మాయిమీద పడింది. శిరఃకంపనం చేసి జీర గొంతుకతో తెమల్చుకొని తెమల్చుకొని అతడు ఏదో పాడు తున్నాడు.

ఆ బైరాగిదృష్టికి తాళలేక పోయింది ఆబాల. ఆ పాట వినగానే, లోపల చంటిపిల్లవాడి ముంగురులు దిద్ది జడవేస్తున్న లలిత కేదో హృదయంలో కలచినట్లయింది. వెనుక తా నాత్మ హత్య చేసుకో పోయేటప్పుడు తన హృదయగీతానికి అను పల్లవిగా ధ్వనించిన దాని పోలిక వుంది యీ కంఠస్వరంలో. హృదయంలో అత్యంతమైన ఆందోళన కలిగింది. సగంబోవున్న జడ వదలి వీధిగుమ్మంలోకి తనకు తెలియకుండానే పరుగెత్తుకు వచ్చింది లలిత.

భ్రామా ప్రిమాదము

భ్రామా ప్రిమాదము

భ్రామ విడిచిన లేదూ

జగమూ....

అనే గీతాన్ని పూర్తిచేస్తూ ఆ బైరాగి సందు మళ్లాడు. ఆమధువులో ఆ బైరాగి భుజంమీద వున్నమూటతప్ప లలితకు మరేమీ కనిపించలేదు. రెప్పపాటు నిలబడి నిట్టూర్పుతో “ఇప్పు డిల్లా వెళ్లిందెవరే వాసంతీ!” అంది బాల వంకచూచి-

“ఏమో- ఎవరోనే అమ్మా. బైరాగి-నావంక అదేదో విధంగా చూసి పాట మొదలెట్టాడు” అంది వాసంతి.

మారు మాట్లాడకుండా ఇంట్లోకి వచ్చింది లలిత. ఆమె హృదయంలో ఒక పెద్ద తుపాను రేగుతున్నట్లుగా వుంది.

“గేదగి పూవును

కేలచూపగా

నాదనుకొనినాడ...

దేవా...

నా దనుకొనినాడ.

పూవును చూపీ

ముండ్లను నాటితి

పోని మ్మిదియేగా...

దేవా...

అనేపాట కన్నీస్తోంది. తన హృదయాన్ని అరచేతిలో పిండగలిగిన్నట్లుగా వుండా పరిచితస్వరం. అది ఆతని గొంతు కలో జీవమా! తన హృదయవీణపై తనకు తెలియకుండా స్వరించే భావగీతమా! ఆహా! పుష్కరనాటి స్థితి మరల జ్ఞాపకానికి వచ్చిందే...ఆ హతాశుడైన అభాగ్యుడెవడో.

\*

\*

\*

అది మండువేసంగి. ఎనిమిదిగంటలకే తలుపు తెరవడానికి శక్యం కాకుండా వుంది. పదిగంటలకు శ్యామలరావు, పిల్లలూ భోజనం చేశారు. అలిత వంటిల్లు సవరిస్తోంది. ఆ గాడ్పులోనే లీలగ మామిడిపళ్ళకేక వినిపిస్తే తలుపు తీసికొన్ని మామిడిపళ్ళు కొన్నాడు శ్యామలరావు. కావడివాడూ దప్పి తీర్చుకొని వెంటనే తలుపు ఓరగా వేసి వెళ్లిపోయాడు. వట్టి వేళ్ళ తడిక లడ్డుండటంచేత శ్యామలరావు వరండాలోనే కూర్చున్నాడు. ఇంతలో వాసంతి తమలపాకులూ, వక్కలూ తెచ్చి అక్కడ వుంచింది. తాంబూలచర్వణం చేస్తూ అతనింట్లోకి వెళ్లి శయనిద్దా మనుకుంటూ వుండగా- వీధివాకిట్లో- నిప్పులు చెరిగిపోస్తున్న వడలో - “అబ్బా ! దాహం ! దేవుడా !” అనే కేక వినిపించింది. వెంటనే అతి కష్టమీద అతడు వాకిట్లోకి వెళ్లి చూశాడు. ఒక బైరాగి బొబ్బలెక్కిన కాళ్ళతో తూలి పోతూ మళ్ళీ అల్లాగే కేక పెట్టాడు. శ్యామలరా వా అబ్బాయిని రమ్మని కేకేశాడు. సముద్రమధ్యంలో మునిగిపోతున్న వాడికి తెప్పకొయ్య దొరకినట్లుగా అతనికి ప్రాణం లేచివచ్చి తనకు తెలియకుండానే తన శరీరాన్ని శ్యామలరావుగారి వాకిట్లోకి జేరేశాడు.

“అమ్మా- వాసంతీ - పాపం చల్లని మంచినీ క్లాఅబ్బాయికి పోయవమ్మా - అట్లాంటివాళ్ళ ప్రాణం నిలిపిందే నిలవడం,” అన్నాడు శ్యామలరావు.

జాగ్రత్త పరచిన చల్లని మంచితీర్థం వాసంతి తీసికొనివచ్చి ఆ అబ్బాయి దగ్గరవున్న కమండలంలో మొగం ఒక

ప్రక్కకు తిప్పి పెదవి విరుస్తూ పోసింది. ఎంతో ఆప్యాయంగా త్రోగా డా పిపాసి.

“ఎవరవు నాయనా! పాపం! సంసారం విడిచిపెట్టడానికి కారణం ఏమిటి? ఏదో కష్టాలు అనుభవించిన వాడి మోస్తరుగా కనిపిస్తున్నావు” అన్నాడు శ్యామలరావు నెమ్మదిగా.

“అదంతా - ఒక భారతంలెండి - మళ్ళీ ఎందుకూ గొడవ. మరచిపోదా మనుకున్నా మళ్ళీ సెల వేయడం మానలేదు. అలాగే యీ మధ్యకూడా—”

“మేము వినవచ్చునా?” అన్నాడు శ్యామలరావు.

“నా కింకా దాపరికం ఏమిటి- చెబుతాను. చెబితేనే కొంత భారం తగ్గుతుండేమో” అని అంటూ వాసంతివంక చూసి. కంపితస్వరంతో, ‘అమ్మా! కొంచెం దాహం వుంటే తెప్పిద్దా’ నీ కడుపున పుడతాను’ అన్నాడు బైరాగి.

శ్యామలరావు వాసంతి వంకకు ఒకసారి చూడడంతో ఆమె చిక్కని మజ్జగ ఒక గ్లాసుతో తీసికొనివచ్చి “కమండలంలో పోస్తే చిలుమూరి పోతయ్యేమో” అంది.

“పోనీ-అదే అక్కడ వుంచ” మన్నాడు శ్యామలరావు. ఆ బైరాగి గ్లాసునెత్తి ఆ మజ్జగను రెండు గుక్కలుగా త్రోగి ఒక్క తేగ్గుపును తేగ్గన్నాడు, చాలన్నట్లుగా తల వూపుతూ.

“ఈ దాహమైతే చల్లారింది కాని, అసలు నాలో వున్న దాహం చల్లారేది కాదు. అది జన్మపర్యంతం వుండవలసిందే అట్లా” అంటూ తన కథను పూర్తిచేశాడు.

“అసలీ దాహం ప్రారంభించింది నా పద్ధతిమిదో ఏట... నేను పెళ్లికని మా బంధువులయింటికి వెళ్ళాను. అది విరియ పూసిన వసంతం. అళికుమారుల కోలాహలాలు మినుముట్టినై. మేజువాణీ ప్రయత్నాలనీ - అవనీ - ఇవనీ అందరూ పెళ్లి సందట్లో వున్నారు. మే ముండే విడిదికి చాలా పెద్ద ఆవరణ వుంది. ఒకప్రక్క పంపూ, వేరొకప్రక్క నూయికూడా వున్నాయి. నూయి వున్నప్రక్క అరటిమొక్కలూ, కొబ్బరి మొక్కలు, మల్లెఅంట్లూ మొదలైన రకరకాల మొక్కలున్నాయి. వాటి కింకా దూరంలో ప్రహరీగోడకు దగ్గరగా సంపెంగ పచ్చపూ మొగలీ వున్నాయి. ఒకరోజు సాయంత్రం ప్రకృతి సౌందర్యపిపాసినై న నేను ఆ ఆవరణలోకి వెళ్ళాను. అనుకోండే - అక్కడ - ఒక దివ్యసుందరవిగ్రహం గోచరించింది. సుమారు పన్నెండేళ్ళుంటాయి. విచ్చీ విచ్చుని గులాబిపువ్వు. కూడాయిద్దరు పిల్లలుమాత్ర మున్నారు. మిగిలిన వేరంటా శృంతా మేజువాణీ సందడిలో లోపల ఎక్కడో వున్నారు.

నేనూ ఆమ్మాయి వంచబోతున్న గులాబీరెమ్మ దగ్గరకు వెళ్లాను. ఆ రెమ్మమీదనే నేనూ చేయి వేయబోయాను. ఇంతలో ఆ అమ్మాయి సిగ్గుతో మెలిచిన భూభంగంతో వంచిన రెమ్మవదలి పక్కనేవున్న గన్నేరుచెట్టు దగ్గరకు వెళ్ళబోయింది. ఆ వదలడంలో ఆ రెమ్మవచ్చి నాచెంపకు కొట్టుకుంది. పూవు చివరవుండడంచేత పూవు తగలలేదు. రెమ్మకు వున్న ముళ్ళు కొంత బాధ కలిగించాయి. ఈ



దృశ్యాన్ని చూసి ఆమె వెంటనే వున్న బాలికలు ముత్యాల సరం తెగినట్లుగా నవ్వారు. ఆ అమ్మాయి వాల్లిద్దరివంక చురుక్కున ఒక్కచూపు చూసి ముందరకు సాగింది. ముందు కాలి పాదంమీద భారం మోపి ఒక్కసారిగా వెనక్కి తిరిగి “ఊరికే అల్లావిరగబడి నవ్వుకపోతే యీ పూలన్నీ దేంట్లో పోస్తారు? పూలసజ్జ తీసుకురారాదూ ఇంటికెళ్లి?” అంటూ కసిరింది.

వాళ్లు నేను తీసుకొస్తానంటే నేను తీసుకొస్తానని పంతాలువేసుకొని లోపలకు పరుగెత్తారు. వాళ్ళు మలుపుతిరగడం చూసి నావంక జాలిగా చూసిం దా అమ్మాయి “పాపం! రెమ్మ తగిలిందా” అని నన్నో దారుస్తున్నట్లు—

“అమ్మాయి - మీ దీ పూరేనా” అన్నా రెండడుగులు దగ్గరగా వెళ్ళి.

“ఊ”అంది ఇంకో అడుగు ముందుకేస్తూ ఆ అమ్మాయి.

“ఇదిగో పాపం - నువ్వు కోసుకోవాలనుకున్న పువ్వు”

అని చేతి కందించపోయాను.

ఆ అమ్మాయి ఏదో మాట్లాడబోయింది కాని ఏమనడానికి తోచక వులిక్కిపడి ఇచ్చే పుష్పం నద్దనడానికి వీలులేనట్లుగా పుచ్చుకుంది.

“మీ యిల్లెక్కడ” అన్నా అక్కడున్న తీగెమల్లెను వంచుతూ. “పైవీధిలో చివర డాబా”అంది గన్నేరు కింద పూలు కోస్తూ.

తండ్రిపేదూ, ఆ అమ్మాయిపేదూ అడిగి తెలుసుకున్న తర్వాత—

“మేజువాణీకి వెళ్లలేదేం అమ్మాయ్” అన్నా.

“వెళ్లాలి. అప్పుడే పూలచెండ్లాడరు”

అంటూ “ఇందిరా - ఇందిరా”

అని కేకవేసింది. వెళ్లవలసిన త్వరను సూచిస్తూ.

“అన్నట్టు- నువ్వేపూలబంతులను కడదా మని కాబోలు యీ సన్నాహమంతా”

అన్నా, రెప్పలు పైకెత్తి సమాధానంకోసం నిరీక్షిస్తున్నట్టు.

ఆ అమ్మాయి రెప్పలుపైకెత్తి చిరుసవ్వుసవ్వుతూ శిరస్సు వంచింది.

“నా స్వచ్ఛమైన హృదయాన్నంతా నీకే అర్పిస్తున్నా” అన్నట్లుగా నేను కోసినమల్లెలను దోసిలితో పట్టి “ఇవిగో” అన్నా ముక్తసరిగా. ఆ అమ్మాయి స్పందిస్తూన్న వక్షస్థలంపైన పాము కుబుసంవంటి పైట సరిచేసుకొంటూ “నే నిదివరకే నా హృదయా న్నర్పించా సన్నట్లు కేగిగంటిచూపులు తనదోసిలి మీదుగా నా దోసిలికి ప్రసరింపచేసింది.

ఆ మధురక్షణాన్ని నిమిషమన్నా చేద్దామనే తలంపుతో వేలినందున పూవు లేవో సద్గుతున్నట్లు సటిస్తూ ఆలస్యం చేశాను.

తన్మయుల మిద్దరం. ఆకురాలు చప్పుడుతో ఆ పిల్లలు వస్తున్నారనుకుని నాకు తెలియకుండానే పూలు ఆమెచేతుల్లో- వివాహ సమయంలో భార్యచేతిలో తలఁబ్రాలు పోనేటప్పడు పొందే సంతోషం కన్న పదిరెట్ల ఉత్సాహంతో- పోశాను.

మరు నిమిషంలోనే పిల్లలూ పూలసజ్జతో వచ్చారు. చెట్లు చాలా అడ్డు వుండడంచేత వాళ్లకి మేముగాని మాకు వాళ్లుగాని కనిపించలేదు. నేనక్కడ వుండగానే- ముందర విని పించిన అలికిడికి ఆ అమ్మాయి త్వరగా రెండడుగులేసి కొన్ని గుబురు చెట్లకు అవతలనే వాళ్లను కలుసుకొని ఆ పూలు సజ్జలో పోసింది. అక్కడనుంచే 'ఇవి చాలనుకొని' వారు వెళ్లారు. నాకు దాహ మయినట్లుగా వుంది. ఆ దాహం తీరడంకోసం పంపుదగ్గరకు వెళ్ళి మంచినీళ్ళు పుచ్చుకున్నాను కాని ఊహల మీద పూహలు సాగుతూవున్న నాకు దాహం తీరినట్లు కనిపించలేదు.

\*

\*

\*

మర్నాడూ ఆవేళకే నేను ఆవరణలోకి వెళ్ళాను. నాలుగుప్రక్కలా చూశాను. ఎవరూ కనిపించలేదు. నిన్న వచ్చినవా ల్భీరోజునకూడా తప్పకుండా రావా లని నిబంధనేమో అని అనిపించింది నా ప్రాణానికి. ఎవ్వరూ కనబడక పోయేసరికి నా గుండెను నాకు తెలియకుండా పాతాళ లోకానికి కుక్క మూతివాళ్ళు గుంజేస్తున్నారేమో అని అనిపించింది.

కానీ - సమాశ్వాసంగా వుంటుండేమో నని కిందటి రోజున మల్లెపూలు దోసిటితో పోసిన ప్రదేశానికి కాళ్ళను నడిపించాను.

ఎట్టని పరికిణీ, ఎట్టని జాకెట్టూ, నల్లని వోణీతో మంద మందంగా పూలు కోస్తున్న పూబోడి కనిపించింది. ఆ అమ్మాయిని చూసేసరికి సంతోషం పుక్కిలింత లైంది.

మరొక అడుగు ముందరకు వేశాను. ఆ అమ్మాయి అభిముఖంగా వుంది.

ఇంతలో ఒక గండు కోయిల కూతలు 'కుహూ'మని కూసి అదే కూతను రెట్టిస్తూ తుట్టుమని ఆ అమ్మాయి మీదుగా ఎగిరి పోయింది. బెదరిన లేడిపిల్లకు మల్లె ఆ బిత్తరి వెనక్కి తిరిగి చూసింది.

‘ఫరవాలేదంటూ - వంచి, కోయిల కూతకు బెదరి అప్పడే వదలిన గన్నేరు రెమ్మ దగ్గరకు, నేను కూడా వెళ్లాను.

‘స్త్రీలు సహజభీరువు’లన్నా నవ్వుతూ.

“పాత్ర సూచన బాగా నిర్వహించింది కోయిల” అంది దూరంగా జరుగుతూ ఆ పిల్ల.

“సాహిత్యం బాగా చదువుకొన్నా మని ధ్వనింపచేసే ప్రగల్భురాండు” కూడా ”

అన్నా, నేనొక గన్నేరు పూవు కోస్తూ.

“ఇందిర నడిగి తెలుసుకున్న తర్వాత ఎన్ని ధ్వన్యా లోకా లన్నా చేస్తా”రంది.

ఆ అమ్మాయి, మరొక రెమ్మమీద చేయివేసి.

“మాతమ్ముడికి తినుబండారాలు పెట్టి నావిషయం కనుక్కున్నది ఒక అమ్మాయ్ - అని తెలుసుకున్న తర్వాతే ఇందిరనడిగినా సుందరి నడిగినా” అన్నా గర్వంగా.

“అవును- ఆ యింట్లోకి వెళ్లే పిల్లలతో ఆడుకోమ్మని తమ్ముడికి ఇల్లుచూపించిన సంగతీ విన్నామంది” తలపూపుతూ.

“ఈ పుష్పం - ఇంకా ఎవరికి వాగ్దత్తం కాలేదనుకుంటా” నన్నా.

ఆ అమ్మాయి మాట్లాడలేదు.

‘వసికర్పితో పని సవరించే వ్యవసాయదారుకో ఇరవైనాలుగు గంటలూ చాకిరితో కుమిలిపోయే గుమాస్తాలకో పరిణయం అవుతూ పుంటారు కళాప్రియలు కోమలాం గులు’

అంటూ

“పాపం! అందలేదా - ఆగు ఆగు, నేను వంచుతాను” అని చివర రెమ్మనున్న గన్నేరు పూవును ఆ అమ్మాయికి అందీ అందనట్లుగా వంచాను. ఆ అమ్మాయి ఆ పూవు నందుకో బోయే సరికల్లా స్రమాదవశంచేత చేజారినట్లుగా ఆ రెమ్మను వదిలేశాను.

ఆ పూవు చికిలిస్తూ చివరను వెళ్ళి కూర్చున్నది. గర్భాధానం పీటలమీద కూర్చున్న దంపతులను చూసి కిచకిచలాడే కన్నెకుమల్లే ఆ అమ్మాయి నిరాశ సిగ్గు కనపరచే విశాలమైన నేత్రాలతో ఓరగా చూసింది. నేను

‘ఏమైనాసరే కోస్తా’ననే చూపుతో ఆ రెమ్మ నందుకొని మళ్ళీ ఆ అమ్మాయి దగ్గటకు ఆ పూవును చేర్చబోయేటప్పటికి ఆ అమ్మాయి కాళ్ళ మునివేళ్ళమీద నిలబడి ఒకచేయి బాగా వైకెత్తి ఆ పుష్పాన్ని అందుకోబోయింది. నేను కొద్దిగా పాదాలను లేపి ఆ పుష్పాన్ని ఆమెకు అందీ అందకుండా వుండే స్థానంలో వుంచి ఆమె పుష్పాపచయవిలాసంచూచి తనివితీరక అల్లాగే వున్నాను. ఆ అమ్మాయి నావంక చురుక్కున చూసి మరొక చెట్టువైపుకు సాగిపోయింది. నే నా పూవును త్రొంపి ఆ అమ్మాయిని మాట్లాడించకుండా పూలనజ్జిలో వేశాను.

ఆ ప్రక్కనే వున్న జంట మల్లెను ఇద్దరమూ ఒకే సారి సమీపించాము. ఆమె ఒక మల్లె పూవును చూసి వెంటనే నన్ను చూసి కళ్ళల్లోనే నవ్వువెన్నెలల దాచుకొని పూలు కోయసాగింది.

“సికిలి సికిలి పూల  
సిత్రాల మభుపులో  
జంటమల్లెను సూసి  
యెంటనే ననుసూసి

కళ్ళల్లా నవ్వింది నా రాణీ  
ఎన్నెల్లు ఒలికింది నా రాణీ

అన్నాడు ఒకకవి. ఎంత మధురమైన భావం’ అన్నానేను.

ఆ అమ్మాయి తొందరగా పూలుకోసింది.

‘అమ్మాయి - నీకు నేను భర్త నేనా’ అన్నా.

‘నాకే స్వాతంత్ర్యం వుంటే’

అంటూ చరచరా నూతిదగ్గరకు నడిచింది.

నేను కలిసి వెడితే బాగుండదని కాసే పక్కడే వుండి ఏదో ఒక గడ్డిపూవును త్రొంపి నెమ్మదిగా వెళ్ళాను. ఆ అమ్మాయి నీళ్లు చేదతో తోడింది. అప్పుడే నేను దగ్గరకు వెళ్ళాను. ఆ అమ్మాయి చేయి అడ్డం పెట్టుకుని దాహం సగం తీర్చుకుంది.

ఇంతలోనే వెళ్ళి “నాకు కూడా దాహం అవుతోంది - మంచి నీళ్ళు పోస్తావా, అమ్మాయి!” అన్నా.

ఆ అమ్మాయి మంచి తీర్థం పోయడానికి చేద ఎత్తబోతూ నాలుగుప్రక్కలా చూసింది. ఇంతలో ఎవరో పురుషు డప్పుడే ఆ నూతికేసి వస్తున్నాడు. తానుకూడా పూర్తిగా దాహం తీర్చుకోకుండానే, పాదాలపై నీళ్లు కుక్రిమ్మరించి పూలసజ్జతో ఇంటికి వెళ్ళింది ఆ లలితాకృతి.

\*

\*

\*

ఆ అమ్మాయి పల్లవాంగుళులతో కాని తీరని దాహం నిలచే వుండిపోయింది నాలో.

\*

\*

తర్వాత...వాకబు చేస్తే... ఆ అమ్మాయి కయిష్టంగా ఏ గుమాస్తాకో ముడిపెట్టారని తెలిసింది.

\*

\*

\*

ఆ దాహమే నన్ను బైరాగిని చేసింది అని కన్నీరు  
నించాడు బైరాగి.

\*

శ్యామలరావు “కాస్త అన్నం తీసుకొచ్చి పడెయ్యవే  
ఆ అబ్బాయికి పాపం” అని లోపలకు కేక వేశాడు.

అప్పుడే మధ్యాహ్నం ఫలహారానికి కూడా పిండి రుబ్బి  
నడవలోకి వస్తున్న లలిత కా కేక వినబడి వెనక్కి వెళ్లి అన్నం  
తీసుకొచ్చింది.

ఆ బైరాగి ఆమెవంక చూడకుండానే నాల్గు కొంగులూ  
సరిగా పట్టుతున్నాడు. లలిత అన్నం పడవేయబోతూ వుంటే  
తల పైకెత్తి హఠాత్తుగా కట్టెల్లే బిగుసుకుపోయి ‘లలితా’ అని  
కేక వేశాడు.

\*

\*

\*

లలిత ఆ కంఠస్వరం గుర్తు పట్టి ‘మోహనా’ అంటూ  
తనకు తెలియకుండానే విస్తరి జార్చి కొయ్యబారింది.

\*

\*

శ్యామలరావు నిర్విణ్ణుడై కదలలేదు.

\*



## పూర్ణం

ఏదో చెప్పలేనంత ఉత్సాహం, దానంతట అదే వచ్చిన గంభీరత అతనిని ఆశ్రయించినాయి.

‘తెలిసిందిలేవోయ్ పూర్ణం’ అన్నాడు మిత్రులు పరిహాసంగా.

మురిసిపోయారు తల్లిదండ్రులు, కోడలికడుపు అచిరకాలంలోనే ఫలిస్తుందని.

అసలే ఎత్తుబారీ కుటుంబం, అందులో శుభసూచకం.

చుట్టాలు రోజు కొక్కరుగా నూడిదలు పట్టుకొచ్చారు. వచ్చిన బంధువుల్ని పరామర్శ చేయడంలో తృప్తికి, నాకర్లకు ఎడతెరిపిలేకుండా పనులను పురమాయించడంలో పూర్ణానికి ఒక్కగడియకూడా ఊపిరి సలపడంలేదు.

నిత్యకల్యాణం పచ్చతోరణం - రోజూ విందులే.

పుట్టింటివారు ఘనంగా ఇచ్చారు నూడిదలు. ఏడవ మాసంలో వెంకటలక్ష్మి పుట్టింటి కెళ్ళింది.

\*

\*

\*

పూర్ణానికి ఊహలమీద ఊహలు - పుట్టేది పిల్లయితే చిన్నతనంగా ఉంటుంది. ఆ ! ఆడపిల్లట! అని ఇరుగు పొరుగు పెదవి విరుస్తారు. మగపిల్లవాడయితే, అది ఒక తీవి, ప్రతి నీలాటిరేవులోనూ ఫలానా అని చెప్పుకుంటారు, అందులో తొలిగా అయితే.

నవ్వుతారు కొందరు. పందొమ్మిదోయేటే బిడ్డలతండ్రి అయ్యాడంటారు. పిల్లవాడిచేత నాన్న అని అనిపించాలని ప్రయత్నం చేస్తారు. వరసవాళ్లు కోడిగాలు ఆడతారు.

అయితే ఏం? పిల్లవాడందంగా వుంటే, చక్కగా బంతిపువ్వులే ఉంటే?

ఎవరిపోలికగా ఉంటాడో, ఈ విషయంలో మాలా మాకు చిన్నపిల్లసమేరీ ఉంటుంది.

అయినా పిల్లవాడు నా పోలికగానే ఉంటాడు. పిల్లవాడికి తండ్రిపోలికలు, పిల్లకి తల్లిపోలికలు. ఇది స్వభావం.

\*

\*

\*

ఒక సాయంత్రం శుభవర్తమానం తీసుకువచ్చాడు శోభాపురంనుంచి. పిల్లవాడేనట! పూర్ణం తల్లిదండ్రులు అందలం ఎక్కిారు. పై మీదనున్న పాతిక రూపాయల కండువా బహుమతి వచ్చినవాడికి. పూర్ణం తండ్రిని ఒకటే మెచ్చుకోడం వాడు.

పూర్ణానికి తల్లితండ్రి ఒక్కమాటే చెప్పారు గదిలోకి వెళ్ళి—

“ఏమిటమ్మా పిన్నీ” అంది పక్కింటావిడ. అంతే! ఊరంతా ఉప్పందిపోయింది.

సముద్రములాగ ఏనంగతీ లోపల ఇముడ్చుకోలేరు కొందరు.

పక్కఇంటికి పనివున్నా లేకపోయినా “కాస్త నిష్పంటే పెడుదూ” అని వెళ్ళి “వదినా విన్నావా, శలూనావారికోడలికి

పురుడొచ్చిందిట! మగపిల్ల వాడట. ఇంచక్కగా వుంటాడని”  
కొందరు.

“అయ్యో, ఇదేమిటమ్మా పురిటితో ఊరగాయిజాడీలు  
ముట్టుకున్నావు” అని పనిగట్టుకొని వెళ్ళి చెప్పేవారుకొందరూ.

చెరువుకి బట్టలుతకడానికి వెళ్తూ కాళీ బిందెలతో వచ్చి,  
“అత్తా, నువ్వుచెప్పకపోయినా తెలిసిందిలే, మగపిల్ల వాడటగా!  
బాగానేవుంది. అయితే భారసాల ఎప్పుడూ?”

“ఎప్పుడో అప్పుడు, భారసాలకేమొచ్చే, చెంబెడు  
నీళ్లూ సలక్షణంగా పోసుకుంటే అంతే చాలు. అయితే అస్సా,  
బావపేరేనా,” అని మరొక ఆవిడ అందుకొని అంటూంటే-

“ఎసరు మసిలిపోతోంది - విన్నా పెద్దమ్మా, మనమడ  
టగా, మధ్యాహ్నం వస్తా” అని మడినీళ్ళబిందెతో ఇంటికి  
వెళుతూ గుమ్మంలోనుంచే కేక వేసింది ఇంకొకావిడ.

“పూర్ణ ఏడీ? బైటికిరావడంలేదేంకొంటెనంగా ఇంట్లో  
దూరేడా, (గదిలోకి వెళ్ళి) ‘ఒరే పూర్ణా! అమ్మ అమ్మ అమ్మ  
అల్లరన్న అల్లరానీదీ. నడకం వొంగుతుందిలే, నీ అబ్బ  
యితో చెప్పి నీబుగ్గలు ఇల్లా సాగతీయిస్తా’ అంటూ బుగ్గలు  
పట్టుకుంది ఒక వృద్ధవితంతువు.

“నీ ఇవ్వంవచ్చిన బట్టలు కొనుక్కో అబ్బాయి, పిల్ల  
వాడికి వొత్తులూ అవీ చేయించు, మంచి చీరేదై నా పుచ్చుకో  
నాయనా! ఏలూరువెళ్ళి” అన్నాడు పూర్ణం తండ్రి.

నెలలోపల భారసాల. సబంధుకంగా పూర్ణం బయలు

దేరాడు. వెంకటలక్ష్మీకూడా ఏకైక పుత్రిక. శోభాపురంలో ఆడా మగా అందరు భోజనాలకి, భారసాలపెళ్ళికొడుకుకోసం ఎదురు చూస్తున్నారు.

తెరతీశారు. సిగ్గుతెర లోంచి చూడనట్టుగా - తన ప్రతి బింబం, అచ్చంగా తన ప్రతిబింబం-చూశాడు పూర్ణం.

అంతా కొత్తగా వుంది. అంతమందిలో, పీటలమీద తానూ తన వెంకటలక్ష్మి (అంతవరకూ పరిపాటే); ఏ మహా కవో అయే లక్షణాలుండి, పొత్తిళ్ళలో, బాహ్యప్రపంచాన్ని విస్మరించి ఏకాగ్రాలోచన చేస్తూ, అర్థనిమిలిత నేత్రుడైన కుమారుడు. చాలు, ధన్యత అనుకున్నాడు.

అందులో, జనాంతికం.

“అయ్యో, వరహీనం వరహీనం, అరుకున్నామే. రెండేళ్ళేగా! చెట్టంత మనషయాడు, చూశావా వెంకటలక్ష్మి మొగుడు? చెబుతా! నేను ఆనవాలే పట్టలేకపోయాను. చాటంత వెన్నుపట్టె అతనూ” అంది బుగ్గమీద వేలేసుకుని ఒక పూర్వసువాసిని.

“చాల్లే ఊరుకో. ఎవరేనా వింటే బాగుండదు. ఏమనుకుంటారు? నరుడి దృష్టికి నల్లరాళ్లు పగులుతాయిట” అంది ఒక చంటిపిల్లతల్లి ఆవిణ్ణి మందలిస్తూ.

బావుందమ్మా, బావుంది. ఇది మరీబావుంది. నేను మాత్రం ఏమన్నా నేమిటి” అంటూ గాలిపటమల్లే ఇంకో చోటి కెళ్ళింది, నూతనంగా కాపరానికి వచ్చినపిల్ల మెడలో

గొలుసు మెలికలుతీస్తూ, 'ఈ గొలుసు మీ పుట్టింటినారు చేయించిందేనా' అని అడగడానికే కాబోలు.

ఆసాయంత్రం ఎవరో "ఇడుగోనయ్యా నీకొడుకు. ఓహో! ఏమందంగా ఉన్నాడు! పోలిక లెక్కడికిపోతాయి?" అంటూ పిల్లవాణ్ణి తీసుకొచ్చి ఇవ్వబోతే సిగ్గుతో "నాన్న చేతి కియ్యి, అమ్మాయి! నే చూశాలే" అంటూ తండ్రిచేతి కిప్పించాడు పూర్ణం.

మరురోజు ప్రియాణం స్వంతడోరికి. అందరూ ముందర బయలుదేరారు. ఇంట్లో అందరితో వెళ్లివస్తా నని చెప్పి పూర్ణం గుమ్మందాకా నడిచాడు.

మళ్ళీ వెనక్కి వచ్చి గదిలో తనమూర్తిని మళ్ళీ ఓమాటు చూశాడు, చేతుల్లోకి తీసుకొని. ఇతరైవరూ లేకుండా చూసి ముద్దుపెట్టుకున్నాడు. ఒక అవ్యక్తమైన ఆనందానుభవం. (అంతకుముందు ముద్దుపెట్టుకోవడానికి ముహూర్తం దొరకనే లేదు) ఎవ్వరూ లేకుండా చూసి మళ్ళీ మళ్ళీ ముద్దుపెట్టుకున్నాడు.

"ఏం-అంత ముద్దు వస్తున్నాడు పాపం!" అనే వెంకట లక్ష్మి పరిహాసంతో మనస్సు వెనక్కి, కాళ్ళు ముందరకూగా పూర్ణం బయలుదేరి తల్లిదండ్రుల్ని కలుసుకున్నాడు.

\*

\*

\*

"అడుగోనయ్యా - మీ అబ్బాయి వస్తున్నాడు" అంటూ పూర్ణంతో కోడిగాలు.

ఏ మాత్రము నమ్మనట్లు నిర్లిప్తతను ప్రకటించే పూర్ణం చూపులు.

‘కాని వస్తున్నారేమో, వస్తే బావుండును’ అని లోపల ఉద్దేశ్యం.

జబ్బుగా ఉందని ఉత్తరం వ్రాస్తే బయలుదేరి వస్తున్నారని ఆశ.

ఒకరోజున దిగాడు పూర్ణం మామగారు. మామగారి వెనక ఇంకా ఎవరైనా ఉన్నారేమో అని ఆశతో చూశాడు పూర్ణం. ఎవ్వరూ లేరు. దమ్మిడికాసంత మొగమైంది. కనుగొనల్లోనే ఎవరికి తెలియకుండా ఇంకజేలాడు బట్టో కన్నీటి బొటను.

‘ఎల్లాఉంది వంట్లో’ అన్నాడు పూర్ణం మామగారు. “గుండెనంజన్నారు వైద్యులు. ఇప్పుడు డాక్ మాదిరిగా ఉంది” అన్నాడు పూర్ణం.

“బావగాయూ! దశమినాడు బావుంది. శోడల్ని కుట్టి వాడినీ తీసుకురండి. చూశారుకదా పూర్ణం వంట్లో సుస్తీ” అన్నాడు పూర్ణం తండ్రి.

“కొద్దిగా నెమ్మదిగానే ఉందికదా! సరే, దశమినాడు తీసుకువస్తాను. దూరాభారం. మీ వుత్తరం అందిన తరువాత, మంచిరోజు దొరకలేదు” అన్నాడు పూర్ణం మామగారు.

అయిదోనెలలో శోభాపురం నుంచి పిల్లవాణ్ణెత్తుకుని దశమినాడు బయలుదేరింది వెంకటలక్ష్మి.

భర్తని చూడాలన్న పుత్రాహం, వంట్లో ఎల్లా వుందో అన్న ఆదుర్దా, నెమ్మదిగానే ఉందని తెలిసిందికదా అని మళ్ళీ హృదయానికి నచ్చచెప్పుకున్న ధైర్యం.

బండి బయలుదేరింది. సందుమలుపు తిరిగింది. అంత వరకూ ఎవ్వరూ ఎదురుగా రాలేదు. తరవాత ఒక వితంతువు మాత్రం.

అయితే ఈ మాత్రానికి పట్టింపు దేనికి, దారివెంబడి ఎంతమంది తిరుగురు కనక.

బండి ఇందుపల్లిదాకా వెళ్ళింది. తరవాత రైలుప్రయాణము. బెజవాడ స్టేషను వచ్చింది. రైలు భయంకరంగా కూత వేసింది. ఏలూరు స్టేషనులో దిగారు. మళ్ళీబండి చేసుకుని బయల్దేరారు.

ఇసుక ఊరు. బండి నెమ్మదిగా ఊళ్ళోనే నడుస్తోంది. ఊరు చివర ఇల్లు. అస్తమయం పూర్ణంగా అయింది. బండి ఇంటికేసి వచ్చేస్తోంది. సందెకసుపు చిమ్మడానికి ఒకావిడ బయటికి వచ్చింది. వెంకటలక్ష్మిని చూసింది. ఆవిడకీ వెంకటలక్ష్మికీ అపరిమితమైన స్నేహం.

“ఎప్పుడు వచ్చినా పలకరించేది. కొడుకు నెత్తుకువస్తే అంతచూడ్డానికే యివ్వంలేనట్టు లోపలికివెళ్ళిపోయిందేంఆవిడ?” అశ్చర్యం కలిగించింది వెంకటలక్ష్మికి.

ఆవిడే కాదు, అందరూ అల్లా తెల్లపోతా రెండుకు తన్ను చూసి ?

బండి సరాసరి వాకిట్లో ఆగింది. త్వరత్వరగా మండువాలోకి వెళ్ళింది. కాళ్ళు కడుక్కోడానికి నీళ్ళు లేవు. తన భర్త అరుగుమీద కూర్చోడం మామూలే! “అత్తయ్యా వా రేరీ?” అంటూ గదిలోకి వెళ్ళి చూసింది.

ఎవ్వరో తన చేతిలోంచి బిడ్డను బలవంతంగా లాక్కుని వెంకటలక్ష్మి మామగారి చేతి కిచ్చారు.

పూర్ణం తల్లి ఒక్కపరుగున వెళ్ళి కోడల్ని కాగిలించుకొని, ‘ఈ వేళటికి అయిదే అమ్మా’ అంటూ గొల్లుమంది.

వెంకటలక్ష్మి కాగిలిలోంచి మొదలు నరికిన వృక్షం మోస్తరుగా విరుచుకు పడింది.

నెమ్మదిగా ఒక్కరోక్కరే ఇరుగూపొరుగూ వచ్చారు. ముక్కుమీద వేలేసుకున్నారు. ‘పసుపుకుంకుమా ఎంతకొత్తగా వున్నాయి. ఆముఖంలో వైధవ్యం వున్నట్లే కనుపించడంలేదు. భగవంతుడికి కన్ను కుట్టింది’ అనిలన్నారు.

“నాన్న చేతికియ్యినే చూశాలే” అన్నాడు అబ్బాయి. ఇల్లా జరగవలసి వుంది కాబోలు” అని ఆవురుమన్నాడు, పూర్ణం తండ్రి).

కొంతసేపటికి వెంకటలక్ష్మికి తెలివి వచ్చింది కాని ఏం లాభం? కళ్ళు మూసినా తెరచినా ఒక్కటే అంధకారం.

మళ్ళీ జనాంతికం “బంగారునాయన పుట్టాడు. ఏ గడియను పుట్టాడో—తండ్రిని పొట్టని పెట్టుకున్నాడు” అంది పసి పిల్లవాణ్ణి వుద్దేశించి మరొక బహుసంతానవతి.



పూర్ణం తండ్రిదగ్గరికి ఒక ముదివగ్గు వెళ్లి 'ఊరుకో నాయనా! ఊరుకో. భగవంతుడు ఈ బొమ్మని ఇల్లా చూపించి-  
 'ఈ బొమ్మని అల్లా లాగేశాడు.

బతు కంతా ఒకనాటకం,

అంధకారంలోనే వెలుగుంది.

అన్నాడు.'

## లో కు వ

ఎంత నేపటినుంచి అల్లా బాదుతున్నాడో తెలియదు కాని, ఒక్కమాటుగా గుండెల్లో 'ధణ' మని గుద్దినట్లుగా తలుపు చప్పుడు వినిపించింది. 'ఎవరు వా'రని కేకవేసి వెంటనే ఇంకా ఎంతరాత్రి వుందోనని గడియారంవంక చూశాను. అప్పుడే గడియారం మూడుగంటలు కొట్టింది. వీధి తలుపు మాత్రం బందిపోటు దెబ్బగా అదిరిపోతోంది. కళ్లు నులుముకుంటూ ఎంతో చిరాకుగా, వచ్చిన మనిషికి గట్టిగా బుద్ధిచెప్పిపంపిద్దాం- ఎప్పుడూ అల్లాచెయ్యకుండా- అన్నంతకోపముతో ఒక్కమారుగా తలుపు రెండురెక్కలూ భారంగా తీశాను. "కొంపకూలించండీ శాస్త్రుర్లుగారు!" అంటూ సోమయ్యగారు నన్ను కావించుకుని ఏడవడం మొదలుపెట్టాడు. నా కంతా ఆశ్చర్యంగా వుంది. 'ఏమిటీ-ఏదై నా దొంగతనమా? నిదానించండి, ఏమిటీ ఆ ఆయాసం' అన్నా నాకేం అర్థముకాక. "అర్థంకాదు, ప్రాణమే నండో... శాస్త్రుర్లుగారూ! అంటూ బిగ్గరగా ఏడవడం మొదలు పెట్టాడు. 'ఏమిటండీ? ఏమిటండీ' అని వెంటబడి అడిగినా చెప్పడే. చివరకు "ఇదిగోనండీ - చూడండి" అంటూ ఒక వుత్తరం ఇచ్చాడు నాకు. 'మీరు కానేవు నిదానించండి' అంటూ వీధి తలుపు గడియవేసి ఆయన్ని కూడా హాల్లోకి తీసుకు వచ్చాను. ఆవుత్తరం ఎంతో వణుకుతూ వ్రాసిన అక్షరాలతో ఇల్లా వుంది.

## చరమలేఖ

“ప్రియమైన భర్తగానికి—

కడసారి సమస్కారాలు. మీకూ నాకూ ఇన్నాళ్లూ జరిగిపోయింది. గడచింది స్వల్పం. శేషం విశేషం.

మీ చేత అనుమానింపబడ్డ నేను మీదగ్గర వుంటే మీకుమాత్రం ఏం సుఖం! ఆ అభిప్రాయం కలిగినంతవరకేగాని కలిగినతరువాత సంసారం పొత్తుపడుతుందా?

అందుచేత....అనలేకుండా వున్నాను—ఆమాట .. పోతాను.....

నాకోసం మీరు బావులు చెరువులు వెదకించడం కాసి, ఇతర విషయకమైన ఆచోక్తి తీసి ప్రయత్నాలు కాని నిష్ప్రయోజనం.

మీనగలు యావత్తూ—ఇనప్పెట్టెలో, మూడో అరలో పెట్టాను.....తాళంచెన్ని మామూలుచోటనే వుంది.

ఆ రెండేళ్ల పిల్లవాడు బ్రతికి బట్టకట్టే అదృష్ట ముంటే మన శంభుశాస్త్రులుగారి చేతనే చదువు చెప్పిస్తే నేను ఏ లోకంలో వున్నా సంతోషిస్తూ వుంటాను. మీరు నావిషయం మాత్రం మరచిపోండి.”

సోమయ్యగారి కండువా తడిసి ముద్దయింది. ఆ వుత్తరం ఆయన కిచ్చేశాను. “అన్యాయంగా పొరపాటు పడ్డానండీ శాస్త్రులుగారూ - బహుయోగ్యురాలండీ - ఎంతో తెలివి

కలదండీ—స్త్రీహత్యాపాతకం మూట కట్టుకున్నానండీ” అంటూ మళ్ళీ ఏడవడం మొదలుపెట్టాడు పాపం ఆయన.

నిజానికి ఆ అమ్మాయి మంచి అందకత్తె. చురుకైనది కూడాను. ఆవిడకు నే నంటే ఎంతో గౌరవమూ, భక్తి. “అన్నయ్యగారూ” అంటూ పిలుస్తూ వుండేది నన్ను. ఆ అమ్మాయి ముఖంలో ఒక కృత్రిమపురేఖకూడా కనిపించేది కాదు. కాని మళ్ళీ ఇంటికి రాగానే ప్రక్కనే గుసగుసలు.

కాని ఎందుచేతో ఆ అమ్మాయి పోయిందంటే నమ్మకం కుదరడం లేదు. ఆవి డేమిటీ, పోవడ మేమిటీ? — కాకపోతే యీ వుత్తరం.....

‘అసలు జరిగిన కథేమిటండీ’ అని అడుగుదా మనిపించింది సోమయ్యగారిని. పాపం ఆయన ముఖం ఆపుకోలేక వుత్తరం చూపించాడు. మొత్తంమీద వాళ్ళిద్దరిమధ్యా ఏదైనా కొంత గ్రంథం జరిగి వుండవచ్చు ననుకొని సోమయ్యగారూ - ఇంతకూ ఇట్లా జరగవలసివుంది—జరిగింది. పాపం మీ రేంచేస్తారు! ఈ వుత్తరం చదివిన తర్వాతయినా ఆవిడ చచ్చిపోయినట్లు నాకు నమ్మకం కలగడంలేదు. వుట్టింటికి వెళ్ళి వుండవచ్చు. ఆ విషయం కాస్త దర్బాపు చేయించండి” అన్నా.

సోమయ్యగారిని ఇంటిచాకా దిగపెట్టి వచ్చి విడిమంచం మీద కాస్త వెన్ను వాలాచ్చి, ఇంకా ప్రొద్దుందికదా అని. మళ్ళీ ఇదే ఆలోచన.

ఆడవాళ్లు ఎంతకైనా సాహసిస్తారు. మగవాడికి ఏ తెలివి తక్కువ చేతనైనా అనుమానం కలిగిస్తే మాత్రం—కొద్దిగా ఒత్తిడి చేస్తే మాత్రం .....పండంటి కాపరాన్ని వదలి, పండంటి కొడుకుని వదలి...జీవితానికే స్వస్తి చెబుతారా? అది ఏం తెలివిగలిగి చేసిన పని? చచ్చి ఎవరిని సాధిస్తుంది అమ్మాయి?

ఈ మొగవాళ్లు మాత్రం—అడ్డమైన దానికి అనుమానపడడమే కొంతమందిబతుకు పెళ్లాన్ని కళ్లతో గిరిగీయడంతోనే తెల్లవారుతుంది. పాపం! అమ్మాయికలైన స్త్రీలు ఏం మాట్లాడినా వీళ్లు పెడఅర్థాలు తీస్తారు. తెల్లవారి లేస్తే ఏదో పనిపెట్టుకుని ఆ కాస్తమాటా అని, చావా చితకా బాడే వారు కొందరూ. అసలు యేదో వున్నట్టూ తమ బుద్ధికౌశలం చేత అది తాము గ్రహించినట్లుగా ఆ మనిషి, అనగా పెళ్లాం, గ్రహించాలని కొంద రూరికే తపిస్తూవుంటారు. ఏపాపం ఎరగని ఆడవాళ్లు కళ్ళల్లో నీళ్ళునింపుతూ వుంటే ఆనందించే మగవాళ్ళు కొందరూ, 'ఆడవాళ్ళకు టక్కులు తక్కువా' అని పాపం వాళ్ళు ఏడుస్తున్నా ఇంకా ఖోభపెట్టేవాళ్ళు కొందరూ. నిజంగా ఏపాపం ఎరగని వాళ్ళకి ఒకప్పుడు వీళ్ళమాటలేదైనా నేర్పవచ్చుకూడా. కాస్త సున్నితమైన మనస్సుకలవాళ్ళుంటే ఆ మాటలే వాళ్ళ ప్రాణాల్ని తీస్తాయి. తొందరపడి అన్నవాళ్ళు తర్వాత విచారిస్తే మాత్రం ఏం ప్రయోజనం?

ఆ అమ్మాయిని గురించయినా యీ వాడు పుట్టింది ఇరవై రోజులనుంచే, దానికి చిలవలు పలవలు—ఎంత నేపు!

ఆవిడ - పాపం - వుత్తరంలో తన కొడుక్కి నా చేతనే చదువు చెప్పించాలంది ..పిచ్చితల్లికి నామీన ఎంతగౌరవం ! అయితే.....ఆవిడలేఖలో తన రహస్యం బైటపడిన తర్వాత ఇంక నిష్ప్రియోజన మనీ, అందుచేత తాను మరొక చోటుకు లేచిపోతున్నాననీ కూడా అర్థం వస్తుందే మరొక దృష్టితో చదివితే. అర్థాలు తీయదలచుకుంటే ఎలాగైనా వస్తుంది. ఆవిడ జీవించివుందీ అని అనుకుంటే ఆవిడ శీలాన్ని శంకించా నన్నమాట. ఎందుకు వృథాగా మనస్సుతోనైనా పాపంచేయడం.

\*

\*

\*

\*

తర్వాత ఇరవైయేళ్ళమాట - 'వసంత ఫిలిముస్' వారి కార్యసందర్భములో నేను కలకత్తాలో వుంటున్న రోజులవి. ఒకరోజున నేను మామూలుగానే స్టూడియోనుంచి చిన్న కారులో ఇంటికి వస్తున్నాను. హఠాత్తుగా నాచూపులూ మావీధి మొదటి మేడవరండాలో నిలబడిన ఆవిడ చూపులూ ఒక్కసారిగా కలుసుకున్నాయి. నాకు చాలా చిత్రంగా వుంది. కారు సాగినా నేను ఏదో ఆలోచనతో వెనక్కినక్కి తిరిగి చూశాను. ఆవిడ వరండా వదలి అరుగుమీదకు వచ్చి నాకేసే చూడడం మొదలుపెట్టింది. నాకు ఆశ్చర్యం కలిగింది. ఆ సాయంత్రం షికారుకు వెళుతూ ఎవ్వరూ ఇంత పరిచితంగా చూస్తున్నారని నేనూ ఆవీధినే తాపీగా నడిచి వెళ్లాను. ఆవిడ మళ్ళీ అదేవిధంగా నాకేసి అదేపనిగా చూడడం మొదలు పెట్టింది. నాకూ యేదో జ్ఞప్తికి వచ్చిన ట్లుందికాని ఇదమిథ్య మని నిర్ణయించలేకుండా వున్నాను. తెలియని చూపులు

చూస్తూ సాగి నడిచాను. ప్రొద్దు బాగా పోయినతర్వాత నేను యింటికి తిరిగి వచ్చేటప్పటికి నాకోసం ఎవరో ఒక కుర్రవాడు నిరీక్షిస్తున్నాడు. నన్ను ఆ నంబరుకల యింటి యజమానురాలు రమ్మన్న దన్న కబురు. నాకు పూర్తిగా ఆశ్చర్యం కలిగింది. రేపు ప్రొద్దున్న వస్తా నని కబురుచేశాను.

మరురోజుప్రొద్దున్న సరాసరి వారింటి కెళ్లాను. నన్ను చూసి ఆవిడ గిరుక్కున లోపలికి వెళ్ళిపోయింది. వెంటనే ఒక నాకరు వచ్చి అమ్మగారు మిమ్మల్ని ఎరండాలో ఒక కుర్చీలో కూర్చోమన్నారంటూ నాకు కుర్చీ చూపించాడు. నేను ఉప విష్టుణ్ణయిన వెంటనే తెరచాటునుంచి ఒక స్వరం ఇల్లా వినబడింది.

“మీదేవూరో సెలవిస్తారా?”

“మాది వసంతపురం” అన్నా వెంటనే.....స్వరం ఎక్కడో విన్నట్టుగా వుంది.

“ఇల్లెక్కడోకూడా సెలవిస్తారా?”

“బ్లాకిపేటలో వీరవల్లివారి సందులో” అన్నా.

“వసంతపురంలో - వారు - ఆ వీరవల్లివారి సందులో మొదటిల్లు - పెద్దమేడ... ..వారి పేరేమిటి...వారు బాగా వున్నారా?” అంటూ యేమిటో తికమకపడుతూ అడిగింది.

“సోమయ్యగారా.....వారు కాలంచేశారు. చాలా యోగ్యుడు పాపం! ఆయన. భార్యవియోగం సహించలేక పోయాడు. వారిని మీరెల్లా యెరుగుదురు?” అన్నా.

“ఎరుక వుండేదిలేండి - అయితే పాపం! ఆయనకేదో పిల్లవాడున్నా డేమో” అంది ఆవిడ. ఈ తడవ కంఠం బాగా రుద్దమయింది. ఆదుర్దా మాటల్లో కాకపోయినా ఉచ్చారణలో స్పష్టంగా కనిపిస్తోంది.

“అతను కులాసాగానే వున్నాడు. ఆయన కాలంచేసే టప్పుడు నేనే దగ్గరవున్నాను. ఆ కుర్రాడి మైనారిటీ వెళ్లేవరకూ విద్యాబుద్ధులు చెప్పి ఆ స్త్రీని చూస్తూ వుండమన్నాడు. ఆ కుర్రవాడి ఆ స్త్రీని ఆ కుర్రవాడికి అప్పచెప్పేను. పెళ్ళికూడా చేశాను. అక్కడే తహసీలుదారుగారి అమ్మాయి నిచ్చారు” అన్నా.

“ఆ కుర్రవాడి తల్లిసంగతి యేమన్నా తెలిసిందా?” అంది ఆవిడ.

“తెలిసే దేముంది-పాపం! చచ్చిపోతానని వుత్తరం వ్రాసి చచ్చిపోయింది. అయితే ఆవిడ మీ కేమైనా అవుతుందా?” అన్నా.

ఆ ప్రశ్న కేమీ సమాధానం చెప్పకుండా “మళ్ళీ ఒక మాటు సాయంత్రం కనిపిస్తారుకాదూ - నామీద దయవుంచి?” అంది ఆవిడ.

నేను బయలుదేరి ఇంటికి వెళ్లాను. ఇల్లు చేరిన గంటకు నా కొక కవరు పట్టుకువచ్చాడు నిన్నటి నౌక రే. అందులో ఇల్లావుంది.

“శంభుశాస్త్రిగారూ - సమస్కారాలు. సన్న మీరు గుర్తించకపోయినా మిమ్మల్ని నేను గుర్తించాను. నా ముఖం



మీకు చూపడానికి చెల్లకుండావుంది. నాపాపానికి యేదైనా నిష్కృతి వుందో లేదో తెలియదుకాని - నాశీలం నేను పాడుచేసుకోవడమే కాకుండా, నేను యోగ్యురాలనని అనిపించుకొనడానికి ఒక పుత్రరం వ్రాసి నా భర్తగారి ప్రాణాలుకూడా పొట్టను పెట్టుకున్నాను. కొడుకును చేతులారా పెంచుకొనే యోగ్యతకూడా లేకపోయింది.

నేను వస్తున్న అంతద్రోహురాలను కాను—ఇదంతా మా వంటమనిషి చేసింది. రోజు కో చిత్రం మాయింటికి తీసుకువచ్చి చూపించేది. నిజంగా బొమ్మలు బాగుండేవి. ఆచిత్రాల్లో మావంటమనిషి బొమ్మకూడా వుంది. ఒక రోజున ఆ బొమ్మనే చూస్తూన్నాను నేను. ఇంతట్లో మా వంటమనిషి “మీ చిత్రంకూడా వేస్తా డతను. చాలా బాగుంటుం” దంది. నా కేమీ అక్కరలే దన్నాను. ఆ మరురోజునే ఆ చిత్రకారుడు తనకు కావలసిన వాడంటూ వెంటపెట్టుకువచ్చింది. నేను లోపలకు వెళ్లి ఆవిడ తీసికొనివచ్చిన చిత్రాలన్నీ ఆవిడ కిచ్చి ఆయన కిచ్చివేయమని చెప్పాను. ఆవిడ ఇచ్చివేసింది. మరి ఎందుచేతో అతన్ని చూస్తే గౌరవంకంటే భయమే ఎక్కువవేసింది. మఱికొన్ని రోజులకు నా చిత్రాన్ని త్రివర్ణ యుతంగా తయారు చేయించుకుని తీసుకువచ్చిం దావిడ. ఆవిడను చూసేటప్పటికీ నాకు కోపంవచ్చింది. కాని చిత్రింబాగా వుంది. ‘పరాయి మొగవాడు నా చిత్రాన్ని వ్రాయడమా!’ అనే శంక నా హృదయాన్ని గాఢంగా బాధించింది. ఆ బొమ్మను త్రిప్పివేద్దామా అని అనుకున్నాను. నా బొమ్మ

అతనిదగ్గర దేనికి? అని అనుకుంటూ 'ఎందుకు వ్రాసినట్టు యీ చిత్రం? అన్నాను మా వంటమనిషికో. 'మీకు బహుశా రించటానికి' అంది. 'ఏమిటీ, నాకు బహుశారించడమా— యెంత తప్పయిన విషయం — రేపు ఆయన యేమిటిది—అంటే యేమని సమాధానం చెబుతాను? నా చిత్రాన్ని పరాయి మొగవాడు వ్రాసి నాకు బహుశారించాడూ అంటే యెంత సంశయించాలిసిన విషయం' అని మనస్సులో అనుకున్నాను. ఆ చిత్రాన్ని చింపివేయూ అనుకున్నాను కాని చింపివేయలేక పోయాను. నా హృదయం యేదో మోసం చేసినట్టుగా కొట్టుకుంది. దాన్ని యెవరూ చూడని ప్రదేశంలో భద్రంగా దాచాను. ఆ చిత్రాని కయిన ఖర్చు తీసుకు వెళ్లమని ఆవిడతో అంటే 'అతను తీసుకోవన్నా'డని జవాబు. చిత్రాన్ని నే కోరకుండా పరాయి మొగవాడు వ్రాయడం — మూల్యం తీసికోకపోవడం — అనే విషయాలు నా మనస్సును బాగా మెలివేశాయి.

తర్వాత ఒకరోజున నా భర్తగారి నడికే నేను వంట మనిషిని తీసుకొని, సినిమాకు వెళ్లాను. హాల్ దగ్గర నా కా చిత్రకారుడు కనిపించాడు. మా వంటమనిషి చాలా చనువుగా అతనితో మాట్లాడింది. పైగా నావంక చూసి 'మీ చిత్రం వ్రాసింది వీరే అంటూ' అంతకు పూర్వం నే నెరగనట్లు మాట్లాడింది. నాకు ఏమనాలో తెలియలేదు. కాని అతను యేదో సమాధానాన్ని నిరీక్ష్పిస్తున్నట్లుగా నుంచున్నాడు. 'అల్లాగా' అన్నాను, అసహ్యం, సిగ్గు లోలోపల అణచు

కుంటూ. ఆ రోజున నీసీమా చూసిన తర్వాతకూడా మేము జట్కా ఎక్కి వెళుతుంటే 'వెళ్లివస్తా'నని నాతోనూ మా వంట మనిషితోనూ చెప్పివెళ్లాడు.

ఒక రోజున మా వంటమనిషి బలవంతంమీద ఎగ్జిబిషను చూడడానికి వెళ్ళాను. అక్కడ అనేక చిత్రాలు అలంకరించబడ్డాయి. హఠాత్తుగా ఒకటి నాదృష్టి నాకర్పించింది. నేను వెంటనే మావంటమనిషివంక చూశాను. ఆవిడా నన్ను చూస్తూనేవుంది. నా కెంతో సిగ్గేసింది యెగ్జిబిషనుకు వచ్చిన వాళ్ళంతా ఆ బొమ్మవంక చూడడం, వెంటనే నావంక చూడడం. ఆ బొమ్మలో చిత్రకారుని పోలికలుగల ఒకడు నన్ను చుంబిస్తున్నట్లుగా వ్రాయబడివుంది. నేను వెంటనే బయటకు వచ్చి ఆ వంటమనిషిని దాని విలువ యిచ్చి ఆ చిత్రాన్ని కొనుక్కు రమ్మనాను. ఆవిడ కొనుక్కొచ్చింది. నేను దాన్ని ఇంటికి తీసుకువచ్చి పరాపరా చింపి నీళ్ళకాగుకింద మంట పెట్టాను. ఆవిడను నౌకరీలోంచి తొలగిస్తానని గట్టిగా మందలించాను.

ఆవిడ అతనితో యేమి చెప్పిందో యేమిటో - ఆ మరు రోజు అతను తయారయ్యాడు మాయింటికి. ఇంట్లో యెవ్వరూ లేరు. వాడు యెక్కడకో బయటకు వెళ్ళారు. ఇంట్లోకల్లా వచ్చేసి "నాది తప్పయితే ఊమించండి - బొమ్మలోనైనా కోరిక తీర్చుకోకూడదా" అంటూ ప్రారంభించాడు. నాకు చాలా అసహ్యం వేసింది. ఏమిటి - పైగా సిగ్గులేక ఒక జిజ్ఞాసువు ప్రశ్నించినట్లుగా తావీగా మాట్లాడుతాడేమా - అనిపించింది.

“సిగ్గులేక మాట్లాడవచ్చావా ! వెళ్ళు వెళ్ళు” అన్నా.

“వచ్చినకోపం యెల్లాగూ వచ్చింది కాని ఆ కోరిక భావనాప్రపంచంలోనే వుండకుండా అనుభవంలో నిలుపుకుందామని వుంది” అంటూ తటాలున వచ్చి బలవంతంగా నా రెండు చెంపల్ని గట్టిగా ముద్దుపెట్టుకున్నా డతను. నేను నా రెండు చేతులతో బలంగా అతని ముఖంమీద చరిచాను. వెంటనే అతను క్రిందబడి పోయాడు. నాకు కంపరం వుట్టింది. అతనికి ముక్కువెంట రక్తం కారడం ప్రారంభించింది. ‘వెళ్ళు వెళ్ళు, ఇప్పటికైనా బుద్ధితెచ్చుకుని’ అన్నా బింకంగా. అతను లేవ లేదు. నాకు భయం వేసింది. అతని ప్రాణం రెల్లపోయిందేమోనని వెంటనే యీ వీడ వదలిపోతే చాలన్నట్టు అతని ముఖంమీద రెండుచెంబుల నీళ్ళు కొట్టి ఆ నెత్తురు తుడిచి వేశాను. అతను మళ్ళీ హఠాత్తుగా లేచి నా జాలిని లోకువగా తీసుకుని నా చెక్కిలిని చుంబించి చుబుకం పుచ్చుకుని “మళ్ళీ వస్తాను. ఈ దీనుడికి నిన్ననుభవించవలె నని కాంక్ష కలిగింది. నీవు నన్ను చీల్చింది కాకులకు వేయించినా సరే” అంటూ నన్నదుముకుని వెంటనే వెళ్ళిపోయాడు. సాయంత్రం ఆ వంటమనిషి వచ్చింది. కాని ఆవిడ నేమంటాను? ఆవిడతో మాట్లాడడం తగ్గించాను. ఆయనతో చెబుదామంటే సిగ్గు ! ఏమని చెబుతాను ! చెప్పినా బాగుండేదేమో !

తర్వాత మరిరెండురోజులకు వచ్చి నా జాలిని లోకువగా తీసుకుని ప్రపంచంలో యే తప్పును - అందులో ముఖ్యంగా అడదానితప్పును - లోకం క్షమింపదో ఆతప్పును నాచేత

చేయించాడతను. కృమీపీ అది వీడలేని సంబంధమయింది. ఒకరోజున నాభర్త అతడు మాయమైపోయి బైటికి వెళ్ళడం చూచి నన్ను దండించారు. నేను బొంకాను కాని వాను నమ్మలేదు. నేను వెంటనే అతనితో యీ విషయం చెప్పాను. అతడు నన్ను కలకత్తా తీసుకుపోయి నాకు దేవేంద్రభవనం కట్టిస్తానన్నాడు. నే సతన్ని నమ్మి పిల్లవాణ్ణి సైతం వదలి పుట్టింటి గౌరవానికి తిబోదకా లిచ్చి అతనితో ప్రయాణమయ్యాను. ఆ లేఖలో గడుసుతనం భర్తృహత్యకూడా చేయించింది. ఆ చిత్రీకారుడు కొన్నాళ్ళవరకూ బాగానే చూచాడు. తర్వాత కొంతన్నే హితులజట్టును ఇంటికి పోగుచేసి వాళ్ళకూ నాకూ ఏదో అక్రమమైన సంబంధం అంటుకట్టి మళ్ళీ ఉచ్చిష్టంలో స్వార్థపరత్వం చూపించి ఒకరోజున నాతో చెప్పకుండా లేచిపోయాడు. నాకు అతని మిత్రులతో మెలగడం తప్పనిసరై కేవలం గణికాగృహంగా ఆయింటిని మార్చి వేశాను. లేకపోతే నా భోజనం ఇంటి అద్దె గడవడం కష్టమయింది. అనేక శ్రీమంతులు పాదాకాగింతులయ్యారు నాకు. ఈ మేడ ఇప్పుడున్న లక్షరూపాయలూ ఇల్లా సంపాదించినవే. పాపానికి తగినశిక్ష యీ జన్మలోనే అనుభవించాను.

దయ వుంచి నా పిల్లవాణ్ణి ఒక్కసారి యిక్కడకు రప్పిస్తే సంతోషిస్తాను. రేపు ఒకమాటు తప్పకుండా వస్తారని ఆశ. ఈ భ్రష్టురాలియందు మీకు అనన్యం కల్గవచ్చు కాని నన్ను పశుగణంలో లెక్కవేసిఅయినా జాలిపడవలె నని ప్రార్థన."

ఈ వృత్తరం చదివేటప్పటికి నాకు మబ్బు విడిస  
ట్లయింది. వెంటనే ఆవిడ కు మారుడికి 'వైరు'  
చేశాను. అతను మూడవరోజు మధ్యాహ్నానికి వచ్చాడు.  
ఆ సాయంత్రం అతన్నికూడా వెంటపెట్టుకుని ఆయింటికి  
వెళ్ళాను. ఆ కుర్రవాణ్ణి చూసి ఆవిడ ఒక్కమారుగా వచ్చి  
కాగిలించుకుంది. ఆ కుర్రవాడికి నే నేమీ చెప్పలేదు. అతడు  
తెల్లబోయి నావంక చూస్తూ ధైర్యం తెచ్చుకుని ఆవిడను  
ఒక నెట్టు నెట్టి "దూరంగా వుండు. ఎవరు నువ్వు?" అన్నాడు.

"మీ అమ్మరా, చంద్రం" అన్నా నేను.

"మా అమ్మ చిన్నప్పడే చచ్చిపోయింది" అన్నాడు  
అతను.

"కాదు. అల్లా అని లోకం అనుకుంది. ఆవిడ బ్రదికే  
వుంది. పోలిక తెలియడం లేదా?" అన్నా.

"ఇక్కడ వుండవలసిన కారణం!" అన్నాడు.

"ప్రార్థన" అన్నా నేను టూకీగా.

అర్థం చేసుకున్నాడు చంద్రం. "అనుభవించ మనండి"  
అన్నాడు, నెమ్మదిగాను సూటిగానూను.

"మాతృవిమర్శనం మహాపాపం. నోరు ముయ్"  
అన్నా నేను.

చంద్రం తక్షణం నిష్క్రమించాడు. మాతృహృదయా  
వస్థని చూడలేక నేను నడిచాను.



మ ణీ మా లి కా గ్రం థ మా ల

నేటికి వెలుగు చూచిన మణులు.

అమృతసిద్ధి

తూణీరం

దేశం

నీలం

దాస్యవిముక్తి

అక్కపెద్ది సత్యనారాయణ, P. O. L.

హిందూపైస్కూలు, బెజవాడ.

లేక

విద్వాన్ పైడిపాటి సుబ్బరామశాస్త్రి,

కాయపురం, ఉయ్యూరుపోస్టు.









